

ئەنۋەر مۇھەممەت

لاي سۇ ئىچكەن جانلار


مىللەتلەر نەشرىياتى

بېيجىڭ

ئەنۋەر مۇھەممەت

لاي سۇ ئىچكەن جانلار

(پوۋېستلار)



مىللەتلەر نەشرىياتى

بېيجىڭ

责任编辑：卡哈尔·普拉提

责任校对：尼加提·依拉洪

图书在版编目(CIP)数据

喝泥水的生灵/艾尼瓦尔著. —北京：民族出版社，
2005.4
ISBN 7-105-06893-0

I. 喝... II. 艾... III. 中篇小说—作品集—中国
—当代—维吾尔语(中国少数民族语言)
IV. 1247.5

中国版本图书馆CIP数据核字(2005)第026317号

出版发行：民族出版社 <http://www.e56.com.cn>
社 址：北京市和平里北街14号 邮编：100013
电 话：010-64290862 (维文室)
印 刷：北京迪鑫印刷厂
版 次：2005年5月第1版 2005年5月北京第1次印刷
开 本：850毫米×1168毫米
印 张：7.25
印 数：0001-3000册
定 价：10.00元

مەسئۇل مۇھەررىر : قاھار پولات
مەسئۇل كوررېكتور

ئەنئەنەۋىي مۇھەممەت
لاي سۇ ئىچكەن جانلار

نەشر قىلغۇچى : مىللەتلەر نەشرىياتى
ئادرېسى : بېيجىڭ شەھىرى خېيىڭلى شىمالىي كوچا 14 - قورۇ
پوچتا نومۇرى : 100013، تېلېفون نومۇرى : 64290862 - 010
ساتقۇچى : جايلاردىكى شىنخۇا كىتابخانىلىرى
باسقۇچى : دىشىن باسما ئاۋۇتى
نەشرى : 2005 - يىل 5 - ئايدا 1 - قېتىم نەشر قىلىندى
بېسىلىشى : 2005 - يىل 5 - ئايدا بېيجىڭدا 1 - قېتىم بېسىلدى
ئۆلچىسى : 850x1168م م. 32كەسەم
باسما ئاۋۇتى : 7.25
سانى : 3000 - 0001
باھاسى : 10.00 يۈەن

مۇندەرىجە

- 1..... لاي سۇ ئىچكەن جانلار،
136..... گۇناھ.
178..... قىيامەتلىك كېسەل.

لاي سۇ ئىچكەن جانلار

مۇقەددىمە

ئۇلارنىڭ روھى ئەسلىدە تەبىئەتتەك پاك ئىدى، ئۇلارنىڭ قىمىرلىشى بىلەن مىليونلىغان ھاياتلىق كۈچكە تولاتتى، ئۇلار كىندىك قېنى تۆكۈلگەن يەردىن قەبرىستانلىققىچە يالڭاچ ماڭىدىغان جانلار ئىدى، قۇياش كۆيدۈرەتتى، توپا باسقان مەڭزىلىرىنى شاماللار سۆيۈپ ئۆتەتتى، كۆزلىرىنى يېشىللىق نۇرلاندۇراتتى، ئېتىز-ئېرىقلىرىدا ئېقىۋاتقان سۇلار ئۇلارنىڭ ھاياتلىق ناخشىسى ئىدى، بىراق...

1

قۇياش نۇرى زېمىنگە تىك چۈشكەن، ئاپتاپتىن دەرەخ يوپۇرماقلىرىمۇ سالپىيىپ قالغان بىر چاغدا مەھەللىنىڭ قاتار تاملىرىدىن بۆلۈنۈپ كەتكەندەك كۆرۈنىدىغان چەترەك بىر كونا ئۆيدىن ئەت-ئوزايى ناھايىتى ئاۋارە بىر ئايال چىقىپ، كىر باغلاپ كەتكەن چېلىكىنى قولغا ئېلىپ كۆلچەك تەرەپكە ئاستا قەدەم تاشلىدى. تامنىڭ يېنىدىكى ئوت-چۆپ بېسىپ كەتكەن كۆكتاتلىقتىن ئاپئاق ھورلار ھاۋاغا كۆتۈرۈلۈپ چىقاتتى. ئايال چىت ئېلىپ يىرتىۋەتكەن پۇشقاقلارنى تىزغىچە تۈرۈۋالغان، ئەمدى ئۇنىڭ ئاپتاپتا كۆيىمگەن پەقەت شۇ پۇتى قالغاندەك شۇ قەدەر يىرىك ۋە قارامتۇل، مايلىشاڭغۇ تېرىلىرى مۇنچاقكە تەرلەر بىلەن قوشۇلۇپ

كۈن نۇرىدا پارقرايتتى. ئۇنىڭ ئارقىسىدىن مەكتەپ يېشىدىكى كىچىككىسە قىزى قولىدىكى يېرىم چىشلىنىپ رەڭگى ئۆزگىرىپ قالغان ئالمنى يېگىنىچە پىلتىڭلاپ كېلىۋاتاتتى. ئۇ ئاپىسىنىڭ ئەكسىچە ئۆڭى ئاق، ئىنتايىن چىرايلىق بىر قىز ئىدى.

ئايال كۆلچەكنىڭ بويىغا كېلىپ نوگىيىنى سۇغا سالدى، بەك چوڭقۇر سېلىۋەتكەچكە تىنىپ قالغان لايىلار سۈزۈلگەن سۇنى يەنە دۇغلاشتۇرۇۋەتتى، لېيىپ كېتىۋاتقان سۇ پۈتۈن كۆلچەككە تارالدى. خەپ، بېشىڭنى يەيدىغان چوقۇر گەدەن، نەچچە دېدىم چوڭقۇرراق كولاپ قوي دەپ، ئەتىگەندىن تاماققىچە چاپساڭ چېپىپ بولماسىدىڭ؟! ئۇ ئېرىنى مىڭنى قارغاپ سۇ سۈزۈلگىچە زوڭزىيىپ ئولتۇردى، قىزى ئارقىسىدىن كېلىپ بويىغا ئېسىلدى ۋە ئۇنىڭ قورۇق چۈشۈشكە باشلىغان، دانىخورەك باسقان يۈزىگە يۇمران يۈزىنى سۈركەپ، ئالمنى كۆزىگە تەڭلىدى:

— ئاپوي، تۇتىڭە ئالما بېرەي.

— ۋۇي ئېسىلما دەيمەن، بېشىڭنى يەيدىغان، توختا،

ئالماڭنى كىم بەردى؟

— روزاخۇن.

— تاشلا ئالماڭنى، ۋۇ پاسكىنا، مەنلا كۆرسەم شۇ ماڭقا بىلەن

ئوينىغان...

قىزى ئالمنى چىشلەپ يەنە ئويناقلاپ يۈگۈرۈپ كەتتى.

ئايال تىنىۋاتقان سۇغا قاراپ ئولتۇرۇپ بېشى قوچۇلۇپ كەتتى:

ئەمدى بىز بىلەن قالمايغان مۇشۇ غورتەك ماڭقىسى قايتۇ بۇ خەقنىڭ.

ئاشۇ ئالتۇنخاننى كۆرسەم ئىگەكىمبا، قاچانلا كۆرسەم ئىتتەك

ھۈرپىيىپ تۇرغان ئېلىشى باردەك. ئامىنخان قوناقنىڭ تىرگىنىدە

موزايىنى بىر دەم ئوتلىتىپ قويسا بىچارە قىزىمنى يىغلىتىپ موزايىنى

قوتىنىغا سولۇۋالدى، يالۋۇرۇپ بەرمىگىچە بەرمىگەن. روزى دېگەن

ئاۋۇ سەت كۆك پوتلىسى تېخى تۈنۈگۈن بىزنىڭ ئېڭىزدا قوي باقتى،

قىردىكى بىر مۇنچە ماشىنى يېگۈزۈۋەتتى. ئۇنىڭغا گەپ قىلمىسام ئاخىشام يەنە سىلىنىڭ راخىسناخۇن بىزنىڭ مولىمىناخۇنغا كەتمەن كۆتۈرۈپ كەپتۇ دەپ داتلاپ كەلدى خۇددى مەن ئۇرۇشقانداك. بۇ ساراڭمۇ يا شۇك تۇرمىغان، ھە دەپسلا تولۇمدىن توقماق چىققانداك ئارا، كەتمەن كۆتۈرۈپ يۈرگەن، بەزىدە تاس قالدۇ مېنىمۇ ئۇرۇپ ئۆلتۈرۈپ قويغىلى، قورقىمەن ئۇ ساراڭدىن، ئاپىسى ئاندىن بىر ساراڭ، ساراڭلارنىڭ ئارىسىدا يۈرۈپ مەنمۇ ساراڭ بولاي دېدىم. ئۇھ، ئاللاھ ئىگەم ئۆزۈڭ بار، چىرايىم نېمىگە ئوخشاپ قالدى. بۇ يەردە يا ئەينەك چاغلىق نەرسە يوق، سۈمۈ خېلى سۈزۈلۈپ قاپتۇ، ئەمدى ئۇسسام بولغىدەك...

ئۇ سۈنى ئاۋايلاپ ئۇسۇشقا باشلىۋىدى، ياندىكى قوناقلىقتىن تۇيۇقسىز پاراس-پۇرۇس قىلغان ئاۋاز ئاڭلاندى. ئۇ چۆچۈپ ئاۋاز چىققان تەرەپكە قارىدى، ئەمما ئېگىز ئۆسكەن قوناق شاخلىرىنىڭ كەڭ ۋە قارا قۇلاقلىرى ئۇنىڭ ئاپتاپتىن قىسىلغان كۆزىنىڭ ئاجىز نۇرىنى توسۇپ قويدى. ئۇ كۆلچەكتىن ئايلىنىپ ئۆتۈپ قوناقلىقنىڭ رەت بېشى كۆرۈنىدىغان تەرەپتىن نەزەر سالىدى. يۈرىكى ئەنسىز سوقۇشقا باشلىدى: قوناق يەيدىغان ئاچكىۋۇز ئىتلار كېچىسى كېلىدىغانىدى، كۈندۈزىمۇ كېلىدىكەن-دە! خۇدايىم بەرگەن كىچىكىكىنە قونىقىمىزنىمۇ قويما ئەمدى جوھوتلار، كېلىشە، توكور قىلىۋەتمەيدىغان بولسام ئىلاھىم...

ئۇ ھويلىسىدىن ئۈچكە چېقىپ يەيدىغان تاشلارنى ئېلىپ، دوڭغاقلاپ يۈگۈرۈپ قوناقلىققا كەلدى ۋە قوناقلىرىنى شالدىرتىپ، ئېلىشىپ قالغان ئادەمدەك ئۇيان-بۇيان مېڭىشقا باشلىدى. كەينىدىنلا ئۇنىڭ غەزەپكە تولغان چىرايى ئۈشتۈمتۈت ئۆزگىرىپ ھەيرانلىقتا قېتىپ قالدى، ۋۇجۇدى شۇررىدە ئېرىپ كەتكەندەك بولۇپ، يالىڭاچ پۇتى نەم، قاتتىق توپىغا پېتىپ كەتتى. ئاۋازى ئەسكى لاتىنى يىرتقانداك سەت ھەم بوغۇق چىقتى:

— تۇراق! ھۇ ئىپلاس، مەن سېنى كۆرۈپ قالدىم، ھۇ ئاتىسىنى دورىغان زەپپانە، توختا دەيمەن، كۆرۈڭگە خەقنىڭ قىزىنى بوزەك قىلىپ...

چىرايدىن سەبىلىكى كەتمىگەن ئېگىز بوي بىرى ئىشتىنىنى قولىنى قىلىپ بۆرىنىڭ ئالدىغا چۈشكەن توكور توشقاندا بار كۈچى بىلەن يۈگۈرۈپ قوناقلقتىن قېچىپ كەتتى. چۈنەك ئارىلىقىغا يېيىتىپ سېلىنغان يۈگمەچنىڭ ئۈستىدە يۈزى قورقۇنچتىن تاتىرىپ كەتكەن بىر قىز كىيىملىرىنى كىيىشكەن ئۆلگۈرمەيلاغىلىداپ ئولتۇراتتى.

— قوپۇڭ مەرۋانخان، سەت تۇرىدۇ، قىز بالا تۇرۇپ مۇشۇنداق ئىش قىلسا قاملىشامدۇ؟! — دېدى خەلپىخان.

قىز ئورنىدىن تۇرۇپ ئاستا غۇدۇڭشىدى:

— قوناقلقتىن ئوت ئالاي دەپ كەلسەم سەت ئۇزۇنئەل بېسىۋالدى قارىسىلا، چۈش دېسەم ئۇنىمايدۇ، ھېلىمۇ ياخشى سىلە كەپقالدىلا.

— ماقۇل، مەنغۇ كۆرمىگەن بولاي، لېكىن مۇشۇ خۇدا ئالدىدا يالغان سۆزلەپ...

قىزنىڭ چىرايى بىردىنلا ئۆڭدى:

— ھە مەن نېمە قىپتىمەن خەلپىخان، تولا ئاغزىمنى ئاچمىسىلا جۈمۈ. سىلە خەققە بۇنى دېسىلىمۇ سىلىدەك ساراڭ خوتۇننىڭ گېپىگە ھېچكىم ئىشەنمەيدۇ. ئاۋۋال ئۆزلىرىنىڭ شالاقلىرىنى ئادالاپ ئاندىن ماڭا گەپ قىلسىلا جۇما، كۆرۈڭگە تېخى دېگەن گېپىنى...

خەلپىخان سەكرەپ كەتتى:

— ھەي سەت داپشاق، كۈپكۈندۈزدە قىلغۇلۇقنى قىلىپ بولۇپ، ماڭا تىل تەڭكۈرۈۋاتىسىنا تېخى! ھەي خۇدا، ھەي خالايق، كۆردۈڭلارمۇ ماۋۇ يۈزسىز جالاپنى، يوقال بۇرۇق، يوقال بۇ يەردىن!

يەيدىغان قوناق، ئىچىدىغان سۈيىمىزنىمۇ ھارام قىلدىڭ، ۋۇي يۈزى
قېلىن پاسكىنا! ۋۇي ئايىغاننى بىلمەيدىغان جالاپ!...

خەلپىخان ۋارقىراپ-جارقىراپ، قولغا چىققاننى ئېتىپ ئۇنى
قوغلاپ كەتتى. بىر دەمدىن كېيىن كۆلچەكنىڭ بېشىغا قايتىپ
كەلدى ۋە سۈزۈلۈپ قالغان سۇغا قاراپ ھۆ قىلغۇسى كەلدى.

ئاپتاپ ئۇنىڭ تېنىنى يەنىلا قىزدۇرۇپ تۇراتتى. ئۇنىڭ
غەشلىكى ئاستا-ئاستا تاراپ، يىراق-يىراقلاغا چېچىلىپ كېتىۋاتقان
ئوي خىيالى نامەلۇم بىر كۈچ تەرىپىدىن سېھىرلىنىپ قالغاندەك
مەستخۇش ھالەتتە تەۋرىنىپ تۇراتتى. ئىسسىقداپ كېتىۋاتقان
سېمىز بەدىنى قانداقتۇر بىر نەرسىدىن راھەتلىنىۋاتقانداك،
ھېسسىياتى يۇقىرى پەللىگە ئۆرلەۋاتقانداك ھالەتتە جىمىدە قېتىپ
تۇرۇپ قالدى. كۈن نۇرى شۇ تاپتا ئۇنىڭ يالىڭاچ يەرلىرىنى
قىزدۇرۇپ، غىدىقلاپ، ئۇ قاچانلاردۇر بىر ۋاقىتتا ھېس قىلغان نازۇك
ھەم راھەتلىك تۇيغۇنى قايتا پەيدا قىلىۋاتاتتى.

ئۇ خام خىيال دەرياسىغا بىر ھازا چۆمۈپ، دولقۇنلىرىدا
لەيلەپ، ئاخىرى يەنە قىرغاققا قايتىشقا مەجبۇر بولدى. چېلىكىنى
تولىمۇ تەستە توشقۇزۇپ ئۆيىگە راۋان بولدى. بۇ قېتىم چىلەك
ئۇنىڭغا نېمىشقىدۇر قۇم قاچىلانغاندەك ئېغىر ۋە ئازابلىق تۇيۇلۇپ
كەتتى.

ئۇ قازانغا سۇ قويۇپ، چامغۇر توغراپ ئۇماچ چېلىشقا تۈنۈش
قىلدى. ئوتنى نەچچە پۈدەپ ياندۇرالمىدى كۆزىگە ياش تولدى.
دۈمچىسىپ تۇرغان گەۋدىسى تېلىپ تۇرسىمۇ، پاخالغا تۇتىشاي دەپ
قالغان ئوتنى كۆنۈپ كەتكەن جاھىللىقى بىلەن پۈۋلەۋەردى. ئوت
تۈيۈقسىز گۈپ قىلىپ ياندى ۋە ئۇنىڭ يۈزىگە ئۇرۇلۇپ، ئۇنى
ئوڭدىسىغا ئۇچۇرۇۋەتتى، ماڭلىيىغا چۈشۈپ قالغان سېرىق
چاچلىرىدىن بىر نەچچە تېلى كۆيۈپ كەتتى.

— ھۇ بېشىڭنى يەيدىغان، قوپ، تەمەچ تېرىپ كەل!

قىزى قوپماي تۇرۇۋالدى.

— قوپ دەيمەن پاسكىنا، قورقۇپ سېنى بىر جىن يېمەيدۇ!
خەلچىخان قىزىنى ئۇنىستالماي تېمىنىڭ چۆرىسىدىكى
تېرەكلىككە كىرىپ كەتتى ۋە بىر قۇچاق چاۋار-چاتقاللارنى تېرىپ
كېلىپ، قىزىغا ئوت قالاڭلىنى بۇيرۇدى. شۇ ئەسنادا ئۆينىڭ
بىردىنبىر ئەتىۋارلىق مۈلكى— چار موزاي سوزۇپ مۆرەپ كەتتى.
— ئاپاڭ يوق بۇ يەردە جوھوتنىڭ موزىيى!...

خەلچىخان غۇدۇراپ قويۇپ، تام تۆشۈكىگە ئىلىپ قويغان
ئورغاقتى ئېلىپ، تامنى قورشاپ تۇرغان قويۇق چىتلىك تۈۋىدە
ئۆسۈپ كەتكەن يۆگمەچ ۋە سۈتلۈك ئوتلارنى شارتىلىدىن ئورۇشقا
باشلىدى. ناماز شام بولۇپ قالغاچقا تېرەكلىك ۋە چىتنىڭ ئارىسى
گۆردەك قاراڭغۇ ئىدى.

ئۇ تېمىسىقلاپ يۈرۈپ بىر قۇچاق ئوت ئۆرىدى، موزاي ئۈچۈن
بۇ تېخى ئازلىق قىلاتتى. ئۇ يېڭىنى تېخىمۇ تۈرۈپ ئورغاقتى
چۆپلەرنىڭ غولىغا زەرب بىلەن سېلىۋەردى، ئورغاقتا ئۈشتۈمۈت
كىچىك بىر تاشقا تېگىپ ۋاللىدە ئوت چىقىرىۋەتتى. ۋاي خۇدايىم،
بۇ يەردە راستلا جىن بار ئوخشىمامدۇ! ئۇنىڭ كۆزى چانقىدىن
چىقىپ كەتكۈدەك چەكچىيىپ، ئۆز-ئۆزىگە ۋەھىملىك شۆرلىدى،
ئورغاقتى تاشلاپ پاپاسلاپ قاچتى، پۇتىغا كىرگەن شوخ-
تىكەنلەرنىڭ ئاغرىقىغىمۇ پەرۋا قىلمىدى.

ئۇ ئاقۋەت يەنە موزىيىغا چىدىيالماي، ھەر خىل قورقۇنچ
ئىلىكىدە ئورغىقىنى تېپىپ ئۆتىنى قىسىپ ئالدى، بىر مەخلۇق
ھازىرلا كېلىپ ئورغاقتا بىلەن شار ت قىلىپ بېشىنى
ئۈزۈپتىدىغاندەك ياكى ئاتنىڭ قىلى بىلەن گېلىنى بوغدىغاندەك
ۋەھىمدە قەدەملىرىنى تېز-تېز يۆتكەپ، تامنىڭ بۇرجىكىگە بېرىپلا
ئۆھ دەپ تىندى.

ئۇماچ تولىمۇ تەستە قاينىدى. قىزى ئالدىغا قويۇلغان ئاشنىڭ

ھورغا يۈزىنى بىردەم تۇتۇپ ئۈستۈمتۇت: ئاپوي، ئاتام قېنى؟ دەپ
يىغلاشقا تەمشەلدى. خەلپىخاننىڭ خىيالغا راخمان كەلدى: ئۆگۈپ
كەتكەن چىبەر قۇت شىمىنى دائىم تىزىغىچە تۇرۇپلىپ، ئالدىغا
دۈمچىيىپ تۆگىدەك لۆڭ-لۆڭ ماڭىدىغان پاكىز بىر ئادەم ئالدىغا
تۈكۈرمەن دەپ تىكەندەك ئۇچلۇق قىزغۇچ ساقلىغا تۈكۈرۈپ
گۈرسۈلدەتتى كەتمەن چاپماقتا، لاي سۇ ئېچىقتىن شارقىراپ
چۈشمەكتە، ئۇ ئېقىنغا ئەگىشىپ چىپىپ يۈرمەكتە... ئۇ قىزنىڭ
ئۈمچىيىپ تۇرغانلىقىنى كۆرۈپ كۆڭلىنى ياسىدى:

— ئاتاڭ شاللىقتا، سۇ قويۇپ بولۇپلا كېلىدۇ.

ئۇ قىزنىڭ ئاش ئىچمەي يەنە بايقىدەك تۇرغانلىقىنى
كۆرۈپ جەھلى قاتتى:

— ئاتاڭنى ئىمەمنىڭ پاسكىنا، ھازىر كېلىدۇ دەۋاتىمەنغۇ!

قىزى ئاپىسىنىڭ ئۆزىگە مىقتەك قادالغانلىقىنى كۆرۈپ
قوشۇققا قول ئۇزاتتى ۋە ئېشىغا چۈشۈپ قالغان قارا بىر نەرسىنى
ئۇنىڭغا كۆرسەتتى. خەلپىخان قاچىنى ئۆتىنىڭ يورۇقىغا يېقىن
ئەكىلىپ ئۇنىڭ چۈش ئىكەنلىكىنى كۆرۈپ، ئۇنى ئۇماچقا ئۇچ
قېتىم چۆكتۈرۈۋېتىپ ئاندىن ئاشنى قىزغا بەردى. قىزى قاچىنى
قولغا ئېلىپ بىر ھازا تۇرۇپ كەتتى، قورسىقىنىڭ كوكىراۋاتقان
ئاۋازىنى بىر دەم تىڭشاپ تۇردى. دە، ئاشنى پۈدىمەيلا ئېچىپ كەتتى،
قىزىق ئاش ئۇنىڭ ئىچىنى كۆيدۈرۈپ، بۇلاقتەك كۆزىدىن ياش
چىقىپ كەتتى. خەلپىخاننىڭ ئىچى ۋىزىدە ئېچىشىپ ۋاقىراپ
كەتتى:

— شالاپلاتماي ئاستىراق ئىچسەڭ بولمامدۇ ئېشىڭنى ئىت

ئىچۈالمىغاندىكىن بى!

قىزى ئاشنى شۇ يوسۇندا ئىچىپ تۈگەتتى ۋە قولىنى يالاپ
تۇرۇپ يەنە ئىچمەن دەپ غەلۋە قىلدى.

— ئاتاڭ كەلسۇن، بىللە ئىچىمىز — دېدى خەلپىخان —

ئاش قالمىسا ھېلى كالتەكنى سەن يېمەيسەن!

قىزى يېرىم ئاچ ئۇخلاپ قالدى. خەلىپىخان يوتقاننى تارتىپ يېپىپ قويۇپ كۆزىنى يۇمدى، ئەمما ھېچ ئۇيقۇسى كېلىدىغاندەك ئەمەس. سىرتتا بوران چىقۋاتاتتى. دەرەخلەر غىرىس-غىرىس، شار-شۇر قىلىپ ئۆيىنى ھازىرلا بېسىپ چۈشىدىغاندەك سۈرەن سالاتتى. تېرەك ياپراقلىرىنىڭ ۋەھىملىك ئۇرۇلۇشى، قوناق شاخلىرىنىڭ شالدىرىلىشى، ئىتلارنىڭ قاۋاشلىرى، مۈشۈكلەرنىڭ تۇرۇپ-تۇرۇپ سەت ئاۋازدا مىياڭلىشى ئۆيىدە ئەسكى يوتقانغا پۈركىنىپ يېتىۋالغان خەلىپىخانغا گويا بىر توپ جىن-ئالۋاستى ئاسماندا، يەردە تەڭلا پەيدا بولۇپ ئۆيىنى قورشىۋالغاندەك، جۈلقى چىقىپ كېتەي دەپ قالغان ئىشكىنى ھازىرلا تېپىپ ئېچىپ كىرىپ ئۇنى تالاغا سۆرەپ چىقىپ بوغۇپ ئۆلتۈرىدىغاندەك بىلىنىپ، ئۇنى قورقۇنچتىن نەپەسسىمۇ چوڭراق ئالالمىغۇدەك ھالغا كەلتۈرۈپ قويدى. راخمان بولغان بولسىمۇ بۇنداق بولمايتتى؛ ئۇ قورقمايتتى، خەلىپىخاننى ئىللىق قۇچىقىغا سولاپ، ۋىجىك ئەمما كۈچلۈك گەۋدىسى بىلەن ئۇنى يادىچى قوبىنى ئاسرىغاندەك ئاسرىيالايتتى.

شۇ مىنۇتتا خەلىپىخان كۆكسىنىڭ تۇيۇقسىز تىترەپ-تىترەپ، كۆيۈپ چوڭىيىپ كېتىۋاتقانلىقىنى، ئارقىدىنلا پۈتۈن بەدىنىنىڭ قىزىپ ھەۋەس ئوتىدا يېنىۋاتقانلىقىنى سەزدى.

ئۇ ئەسلىدە باي دېھقاننىڭ قىزى ئىدى، بىراق سەت چوڭ بولۇپ قالدى، لېكىن ئىشنى بەك قىلاتتى، قازان بېشىدىن بىكار بولسا ئېتىزلىققا چىقاتتى. ئەمما يېشى چوڭايغانچە ئائىلىسىدىكىلەر ئۇنىڭ ئەر ئالماي ئولتۇرۇپ قېلىۋاتقانلىقىنى، ئۆزىنىڭمۇ بارغانچە لەۋۋالىشىپ، گەپنى تولا قىلىپ ئىشنى ئاۋۇتمايۋاتقانلىقىنى ھېس قىلىپ، ئۇنى نەدىن بولمىسۇن خۇدانىڭ بىر مۆمىن بەندىسىگە ياتلىق قىلىپ پەرزنى ئادا قىلىۋېتىش نىيىتىگە كەلدى. ئەنە شۇ ۋاقىتتا قوشنا كەنتتىن نامراتلىقىدىن ئوتتۇزغا كىرگۈچە خوتۇن

ئالامىغان راخمىناخۇن ئۇرۇق-تۇغقانلىرىنىڭ تونۇشتۇرۇشى بىلەن خەلپىخاننى قېيناتىسىغا ئىككى ئايغا يېقىن ئېشەكتەك ئىشلەپ بېرىش ۋە ئازغىنا بىسائى بەدىلىگە ئەل قاتارى ئوي قىلىپ نىكاھىغا ئالدى.

توي ئاخشىمى خەلپىخان ھازىرقىدە كلا ھاياجانلانغان، راخمىنا بولسا نېمە قىلارنى بىلمەي ئۇنىڭ يېنىدا ھودۇقۇپ-تەمتىرەپ ئاخىرى قوپاللىق بىلەن ئۇنى قۇچاقلاپ كەتكەنىدى. ئۇ شۇلارنى ئەسلەپ، ئاشۇ سەزگۈنى خىيالىن پەيدا قىلىپ، شېرىن تەسەۋۋۇر ئارقىلىق كاللىسىدىكى قورقۇنچىنى يوقاتماقچى بولدى، يوتقاننى چىڭ قۇچاقلاپ سۈپىنىڭ ئۈستىدە دومىلاشقا باشلىدى، تاتلىق ئۇخلاۋاتقان قىزىنى كۆرۈپ ئۇنىڭ چىرايىغا يەنە دىققەت قىلىپ قالدى. قىزى يا ئۆزىگە يا راخمىناغا ئوخشىمايتتى. مەھەللىدىكىلەرمۇ ئۇنى بۇ قىزنى خەلپىخان ئەمەس، پەرىزات سۈپەتلىك جىن تۇغقان دېيىشەتتى. خەلپىخان بۇنداق گەپلەردىن ئۆلگىدەك تېرىكەتتى، لېكىن ئۆزىمۇ بەزىدە شۇنداق ئىشلارمۇ يۈز بېرىمىدىغاندۇ دەپ گۇمان قىلاتتى، ئەمما قىزىنى تۇغقان چاغدىكى سەزگۈ ئەسلىملىرى ئۇنى بۇنىڭغا ئەسلا ئىشەندۈرمەيتتى. ئۇ تولغاق تۇتۇپ راخمىناخۇن دەپ بوسۇغىدىن ئاتلاپ بولغىچە بوۋاق ئاللىقاچان راخمىناخۇننىڭ قولىغا چۈشۈپ بولغان، خەلپىخاننىڭ تېنى ساغلام بولغاچقا بىر ئايغا قالمايلا كۆتۈرۈلۈپ كەتكەنىدى. قىزى بۇ ئۆينىڭ ئۆزىگە يېتەرلىك ئۆسۈش شارائىتى يارىتىپ بەرمىگەنلىكىگە قارىماي ناھايىتى ساغلام چوڭ بولدى. بۇنىڭدىن راخمىنا ئاجايىپ خۇشال بولدى. باشقىلارنىڭ ھەر نېمە دېيىشىگە قارىماي خۇدا بەردى، خۇدانىڭ بىزگە كۆزى چۈشۈپتۇ دەپ كۆرگەنلا ئادەمگە قىزىنى ماختاپ بەردى ھەم قولى قىسقا بولۇشىغا قارىماي مەھەللىدىكىلەرگە ئات چېپى بېرىپ، قىزىغا ئامىنە دەپ ئىسىم قويدى.

خەلپىخان قىزىنىڭ شۇنچە كونا، كىر كىيىم ئىچىدىمۇ

سەھەردىكى شەبنەمدەك چاقناپ تۇرىدىغانلىقىغا ئىلگىرىلا دېققەت قىلغانىدى، قىزىدىن تۇرۇپ سۆيۈنەتتى، تۇرۇپ چوڭ بولسا بېشىمىزغا ئامەت ئورنىغا بالا تېرىپ بېرەمدىكىن دەپ غەمىمۇ قىلاتتى؛ قىزىنىڭ چىرايىدىن ئۆزىگە ئوخشايدىغان بىر ئالامەتلەرنى تاپالماي، ئۇنىڭغا پات-پات ئۆچ بولۇپمۇ قالاتتى، يات كۆزى بىلەن قارايتتى؛ ئەمما يەنىلا ئىچ-ئىچىدىن ئۇنىڭغا بىر خىل ئائىلىق مېھرى پەيدا بولۇپ تۇراتتى، كۆڭلىدىكى بىھۇدە، شۇم خىياللارنى يوقىتاتتى. كېيىنچە ئۇ ھەممىگە كۆنۈپ كەتتى، قىزىنىڭ ئاپتاپتەك پارلاپ تۇرىدىغان چىرايىمۇ ئۇنىچە ئالاھىدە تۇيۇلۇپ كەتمەيدىغان بولدى. لېكىن مەھەللىدىكىلەر تاسادىپىي ئۆز ئۆيى تەرەپكە كېلىپ قالغۇدەك ياكى ئۆزى قىزىنى ئەگەشتۈرۈپ ئېتىزلىققا چىقىپ قالغۇدەك بولسا، باشقىلارنىڭ ئۆز قىزى ھەققىدە قىلىشقان پاراڭلىرىدىنلا كونا خىياللىرى يەنە قوزغىلىپ قالاتتى.

ئۇ قىزىغا بىر دەم سىنىچىلاپ قاراپ ئاندىن ئۇنىڭ يېنىغا كېلىپ ياتتى، قىزىنى قۇچاقلاپ ئۇنىڭ نۇرانە ماڭلىسىغا يۈزىنى ياقىنىچە بىر ھازا خىيال سۈرۈپ، بورانىنىڭ شىددەتلىك ئاۋازىدىن، ئېرىنىڭ ئېتىزلىقتا نېمە ئىش قىلىپ يۈرگەنلىكىدىن بىر پەس ئەندىشىگە چۈشتى، ئاخىر ھارغىنلىق يېتىپ ئۇخلاپ قالدى. تاڭغا يېقىن چۈش كۆردى. چۈشىدە راخمان چۆرگىلەپ كېتىۋاتقان قاينامغا تاش ئاتقۇدەك، ھەر يوغان تاشلارنى توختىماي ئاتقۇدەك، سۇلار نالە قىلىپ شاۋقۇن كۆتۈرگىدەك...

2

قۇياش زېمىن، ئۆسۈملۈكلەر بىلەن دىدارلاشقاندا مەھەللىدىكىلەر مۇ ئۆزىنىڭ تىرىكچىلىكى بىلەن يوقىنىدىن سۇغۇرۇلۇپ چىقىدۇ. سالا ئېتىزلىقنىڭ قاق ئوتتۇرىسىدىن ئېلىنغان توپىلىق يولدا ئاۋۋال كەتمەننى دولىسىغا سالغان قاناڭغۇر دېھقانلار،

ئاندىن ياغلىقنى چېكىسىگىچە تېڭىۋالغان جاپاكەش خوتۇنلىرى
پىيادە ياكى ھارۋىلىق مېڭىشىدۇ، بالىلىرى ئارقىسىدىن قوزا-قوي،
موزاي-توپاقلرىنى ھەيدەپ كېلىشىدۇ. ئۇلار زىرائەتكە ئۆزىنى
ئۇرۇپ تۇرىدۇ، ئۇلار قوغلاپ تۇرىدۇ، ئەمما زىرائەت ئىگىلىرىنىڭ
تىل-ئاھاننى ئۇلار شۇ يەردىن يوقالغىچە ئاڭلىنىپ تۇرىدۇ.

راخمان ئۇيقۇسىزلىقتىن قىزىرىپ كەتكەن كۆزىنى
چىمچىقلىتىپ ھويلىسىدا پەيدا بولدى ۋە كەتمەننى تاشلاپ ئۆيىگە
كىرىپ، قىزىنىڭ كىيىمىنى كىيىدۇرۇپ ئولتۇرغان خەلىپىخاننى
كۆرۈپ تۇرۇپلا سەپرايى ئۆرلىدى ۋە گەپ-سۆزى بېرىپ ئۇنىڭ
بىلىكىدىن تۇتۇپ ئىتتىرىۋەتتى:

— نېرى تۇرۇڭلار، ئۆزەم كىيىدۈرىمەن. مېڭىڭلا، بېرىپ ئاش
ئۇسۇڭلار، قورساق ئېچىپ جان ئاز قالدى.

راخمان سۆزلىسە گېپى بىر-بىرىگە تەستە قولشاتتى، ئاۋازىمۇ
چىرايىغا ماس يېقىمىسىز ۋە چىڭقىلىپ پۇۋلىسە چىقىدىغان
سۇنايدەك ئالا تاغلى ئىدى.

خەلىپىخاننىڭ ئەتىگەندىلا ھېچ سەۋەبسىزلا بۇنداق قوپاللىققا
ئۇچرىغانلىقىغا لام-جىم دەپ تۇرغۇسى كەلمىدى. ئۇنىڭ ھەم ياڭراق
ھەم ئېزىلەڭگۈ زۇۋانى راخماننىڭ قۇلىقىغا مۇشت بولۇپ تېگىشكە
باشلىدى:

— ئىت پوق يېمەستە نېمە يوغانچىلىق قىلىسەن، نېمە
لەللەڭنى چايناسەن، ئاخشام كاللاڭغا جىن تەپتىمۇ يا، مېڭىسىنى
ئۆتسە بەرگەن ساراڭ، تېخى كۆيۈنۈپ ئاش ئېلىپ قويۇپتىمەن،
ئاخشام قورققىنىم ئازمۇ مېنىڭ، ئۆلەي دەۋاتسا تېپەي
دەۋاتقىنىنى...

— نېمە؟ ما ئاناڭنى پىتلىق، ياتە مەيەردە! — راخمان
ئورنىدىن چاچراپ تۇرۇپ ئۇنى دەس كۆتۈرۈپ، يىغىلىپ بولىغان
ئورۇننىڭ ئۈستىگە باستى ۋە قورسىقىغا چىقىۋېلىپ، بىگىز قولىنى

ئۇنىڭ قورقۇپ چەكچىيىپ قالغان كۆزىگە تەڭلەپ، يىغىلىپ قالغان ئاچچىقىنى بىراقلا ئالماقچى بولغاندەك تۈكۈرۈكىنى چاچرىتىپ سۆزلەشكە باشلىدى:

— قورقساڭ ئاشنا تاپ! ئەر كەك جىن تاپ! تاپتىڭمۇ يا؟ باشقا خەقنىڭ خوتۇنى ئېرىگە ئېتىزدىمۇ ھەمراھ بۇلۇۋاتسا، سەن جوھۇت ئۆيدە يات! بالىنى ئەكەلگەچ بىردە سۇ قويۇشۇپ بېرەمدىكىن دېسەم كۆرۈڭا، يا ئۆزى يوق، يا بالا، يا بىر ئىسسىق ئاش!... ئا مولىمىن دېگەن ئىنساپسىز سەن بارمىغاندىكىن مەن باشتىن باشلاپ ئەكەلگەن سۇنى شاللىقىغا باشلىۋاپتۇ. كۆردۈڭمۇ ئا ئالتۇنخان ئەتىگەندىلا بىزنىڭ ئېگىزلىققا ئۇلاغ باغلىۋاپتۇ. ما موزاي تېخىچە ئاچ تۇرسا، خەق نېمە كويدا، سەن نېمە كويدا، كۆرۈڭا تېخى يەنە ۋالاقلايدا؟ ئاغزىڭغا كەتمەن دەستىسىنى تىقۇۋىتىمەن ھېلى! چاپچىڭنى ئادالاپ يۈر، ھۇ ئۆلمەيدىغان لومودى!

خەلپىخان تولغىنىپ ئىگراپ كەتتى:

— ۋاي بولدى، قوپسام قوپاي خوش بولىدىغان ئىشنىڭ بولسا، سەت ساراڭ!

راخمان ئورنىدىن تۇردى، ئايالىنىڭ بەدىنىدىن ئۆتكەن ئىسسىق تۇرۇپلا ئۇنى باشقىچە قىلىپ قويدى، خەلپىخاننى بېرىپ يەنە بېسىۋالماقچى بولۇپ بۇ نىيىتىنىڭ ئەپسىزلىكىنى تۇيۇپ تۆشىنى قاشلاپ:

— ئاش قېنى، ئاش، قورساق ئېچىپ كەتتى، — دېدى.

خەلپىخان ئۇنىڭ بىردىنلا مۇلايمىلىشىپ قالغانلىقىنى كۆرۈپ، ئۇنىڭ ئىچىدىكىنى بىلىپ بولدى ۋە تازا تىللاپ تويغۇزۇپ قويغۇسى كەلدى. بىراق ئۇنىڭ يەنە تەلۋىلىكى تۇتۇپ ئۆزىنى ئورۇۋېتىشىدىن ئەنسىرەپ تىلىنى يىغۋالدى. ئېسىگە تۇرۇپلا بىر ئىش كېلىپ:

— بايا نېمە دېدىڭلار، مولىمىناخۇن مەن ئېچىپ كەلگەن